

LEHEN IL-MALTI

L-GHOXRIN SENA

JANNAR-MARZU, 1950.

Għadd 227-229

FRIEDRICH NIETZSCHE

Editorjal tal-PROF. G. AQUILINA, B.A., LL.D., Ph. D. (LOND).

Il-hsebijiet kbar jew originali jokolqu kurrenti fid dinja bħalma tagħmel blata kbira meta taqa' mill-gholi gewwa għadira. Il-kotba l-kbar tad-dinja, bħal din il-blata l-kbira, ċaqalqu l-baħar tal-ħajja. Biċċa mill-kurrenti waqfu wara s-snin, oħrajn għadhom jigrū u jitwessgħu. Fost dawn il-kotba li ċaqalqu l-ħajja meta ħargu u hallew effetti kbar warajhom, insibu l-ktieb "Das Sprach Zarathustra" (Hekk Tkellem Zarathustra), miktub minn Friedrich Nietzsche (1844-1900) ta' nisel Pollakk, bin gassis Luteran. Meta kien għadu tifel mar fl-iskola ta' Bamberg u Schulpforta, imbagħad meta kiber, studja fl-università ta' Bonn fejn ħa d-dottorat tal-filosofija. Lahaq Professur f'Basel ta' 25 sena fejn għallem 10 snin sa ma kellu ktitlaq minħabba saħħtu u mar ighix fin-naħa ta' fuq tal-Italja u fir-Riviera Franciża. Fl-1889, jigiġifieri meta kellu 45 sena, iġġennen u ta 56 miet. Din hi l-ħajja ta' Nietzsche fil-qosor.

L-importanza ta' dan l-awtur tinħass fl-effett li kellu fuq il-ħsieb u l-letteratura ta' żmienu u ta' warajh. Nietzsche għallem li ċ-ċivilta' tagħna u l-bniedem kif nafuh għad ma laħqux dak il-grad għoli ta' perfezzjoni li messhom laħqu. Għallem li il-bniedem għad fadallu muntanji x'jixxabbat; li ma jkunx tabil-ħaqq bniedem qalbieni qabel ma jitla' sa fuq il-quċcata tagħhom fejn jimirhu rjieh oħra u tididi xemx aktar qawwiya. Zarathustra, il-Profeta Persjan taż-Zend-Avesta, f'dan il-ktieb ifisser u jxerred l-idejali ta' Nietzsche. Naqraw li: "Meta Zarathustra wasal fil-belt li tigi qrib il-masġar, sab fis-suq ħafna nies miġbura għax kienu qalu li riedu jaraw kummidjant. U Zarathustra kellem lil dawġ in-nies u qallhom:

"Jien sa ngħidilkom min hu l-Bniedem il-Kbir." Il-bniedem hu ħaga li tridu tisbquha. X'għamiltu intom biex tisbqu l-bniedem?

Kull ħaga s'issa holqot xi ħaga aquwa minnha nfisha: ser

tkunu intom il-frugh ta' dan il-baħar kbir u terġghu lura lejn il-bħima biex ma tikbrux iżjed mill-bniedem?

X'inhi x-xadina fejn il-bniedem? Daħka, haġa li ġgagħlek tistħi. Hekk ukoll ikun il-bniedem hdejn il-Bniedem il-Kbir — dahka, haġa li ġgagħlek tirgħex.

Intom imxejtu t-triq twila minn dudu sa bniedem, imma ġo fikom għad baqa' hafna mid-dudu. Darba kontu xadini u l-bniedem sallum għadu xadina aktar mix-xadina.

Għax dak li hu l-egħref fostkom huwa taħwida, taħlita ta' xitla u ħares. U jewwilla jien qed ngħidilkom biex issiru xtieli jew iħirsa?

Araw,jien qed ngħallimkom il-Bniedem il-Kbir!

Din id-dinja ma tfigger xejn mingħajr il-Bniedem il-Kbir. Qisu li r-rieda tagħkom tgħid: ikun il-Bniedem il-Kbir it-tifsira tad-dinja.

Nitlobkom, ja ħuti, ibqgħu marbutin mal-art, la temmnux lil dawk li jridu jibnulkom it-tama tal-ħajja fuq ħrejjeġ ta' dinja oħra. Huma n-nies tas-semm, jafu u ma jafux li huma hekk.

Huma l-maqdara tal-ħajja, fl-itruf ta' għomorhom huma nfushom avvelenati. Il-ħajja xebgħet minnhom. Warrbuhom minn fostkom!"

Dana, bejn wieħed u ieħor hu l-istil ta' Nietzsche li kiteb il-Vangeli anti-Kristjan. Għax jekk l-appostli tista' tgħid li kienu mnebbħin mis-sema biex jiktbu l-keġma t'Alla, tista' tgħid ukoll li Nietzsche kien ispirat mill-għadu Tiegħu biex jikteb il-Vangeli anti-Nisrani. L-istil tiegħu huwa bibliku, qawwi, mimli xbihat meħudin mill-mitoloġija tal-lvant, kuragġjuż, ardit, tal-biża' għax kbir, u kbir għax miktub bl-akbar sengħa, imħegġeġ bit-tbaqbiq tan-nifs tal-inspirazzjoni. Das Sprach Zarathustra huwa ktieb ispirat. Huwa l-kontro-programma tat-taħdita fuq il-Muntanja ta' Ġesù Kristu fejn l-Imghallem tagħna wiegħed il-hena lil dawk li jitbekkew f'din id-dinja, haqq lill-imsawotin u 'l-maħqurin, u t-tgħanniga t'Alla lill-imwarrbin.

Kristu f'dan id-diskors figger ukoll il-qalb u r-ruħ li jibnu l-personalità tal-Bniedem il-Kbir Nisrani, il-Bniedem il-Kbir li jissagrifika ruħu, li jekk xi hadd isawtu fuk wiċċu jaħfirlu. Zarathustra qal li "L-bniedem huwa ħabel bejn il-bħima u l-

Bniedem il-Kbir — habel minn fuq abbiss". In-nies il-kbar tan-Nazzarenu, meta taw lilhom infishom lil ghajrhom bħalma Alla Sidna kien ta lilu nnifsu fuq Salib, meddew habel mhux bejn il-bħima u l-bniedem biss imma bejn is-sema u l-art. Dawn huma l-apoteosı tal-Ubermensch Nisrani. Il-qaddis li ma jagħmilx kompromessi mal-kuxjenza tiegħu, li hu akbar minn dawk il-bhejjem, li bħal Nietzsche  ahdu 'l Kristu u ikbar ukoll minn dawk l-Insara ordinarji li ta' kuljum jiftieħmu mal-kuxjenza, minn dawk l-Insara li jxandru l-morali ta' Kristu bil-qiegħda fuq pultruna u jippriedkaw il-faqar ta' Kristu lil haddieħor, imdawrin bil-gid ta' did-dinja. Il-Bnedmin il-Kbar Insara huma nies bħal San Frangisk li qassam gidu, San Vincenz de Pauli li dewwa gisem il-morda, u dawk kollha li jghixu u jmutu għal Idejal u għall-bżonn jissallbu għalih fost id-daħk u t-tmaqdir tan-nies. Din hi t-teorija tal-Ubermensch Nisrani.

Imma Nietzsche qal li hemm Ubermensch iħor, il-Bniedem il-Kbir Sataniku li jara fi - ahda tal-virtujiet Insara l-qawma tal-Bniedem il-Kbir, il-bniedem gdid li holoq hu. Il-Bniedem il-Kbir ta' Nietzsche hu krudil, Nażista, Faxxista, Prussjan, Krem-linista, dittatur, inkiżitur, il-bully ta' l-istorja li n-nies meħudin bil-marda tal-hero-worship jaduraw fil-persuna ta' Alessandru l-Kbir, Napuljun, Hitler u Stalin u hafna "kbar" oħra tal- rajja ta'  mienna u tal-imghoddi.

Il-Hniena ta' Kristu, għal Nietzsche, hija hrafa għax hu għal-lem flokha l-qlubija tal-gwerra. Isimghu l-Vangelu Sataniku ta' Nietzsche:—

"Ahna lill-agħar ghedewwa ma rriduħomx ihennu għalina, lanqas ma rridu li jhennu għalina dawk li jhobbuna b'qalbħom kollha. Mela ha ngħidilkom is-sewwa!

Ja ħuti li tagħmlu l-gwerer! Jien inhobbkom minn qiegħ qalbi. Jien dejjem kont u għadni bħalkom. Imbarra dan jien ukoll l-eħbeb għadu tagħkom. Mela ha ngħidilkom is-sewwa!

Jiena naf il-mibegħda u l-ghira ta' qalbkom. La darba intom kbar intom ma tistghux ma tgħirux u tobogħdu. Mela kunu kbar tassew u la tistħux minnħom!

U ladarba intom ma tistghux tkunu l-qaddisin tal-gherf,

kunu għallinqas il-gwerriera tiegħu, għax dawn idahhlu fid-dinja l-qdusija tal-għerf.

Jien qed nara hafna suldati; kemm xtaqt nara aktar gwerrieri! Libsithom tissejjah "uniformi": kemm kont nixtieq li ruħhom ma tinhebbiex f'uniformi wkoll!

Nixtieqkom tkunu bħal dak li għajnejh dejjem ifittxu l-għadu tiegħu — l-għadu tagħkom. U x'uhud minnkom jafu jobogħdu mad-daqqa t'għajn.

Intom tfittxu l-għadu tagħkom, u tagħmlulu gwerra, gwerra għall-idejat tagħkom! u jekk l-idejat tagħkom jitilfu, rebbieha dejjem tkun l-onestà tagħkom.

Il-paċi tħobbuha biss bħala mezz għal gwerra oħra — u ahjar paċi qasira minn paċi twila.

Jiena ngħidilkom b'leż ma taħdmux, imma tiggieldu. Jiena ngħidilkom tagħmlux paċi imma irbħu. Halli jkun ix-xogħol tagħkom it-tagħbid u l-paċi tagħkom ir-rebħa!

Il-bniedem jista' jstb il-mistrieħ biss meta jkollu f'idejh il-qaws u l-vleġġa: inkella jinhela fit-tlablib u t-tilwim. Qisu li l-paċi tagħkom tkun ir-rebħa!

Jewwilla taħsbu li kawża tajba biss tqaddes il-gwerra? Jiena ngħidilkom: gwerra tajba tqaddes kull kawża."

U idejat tal-biża' bħal dawn jibqa' jfisser Nietzsche fuq il-gwerra u l-gwerrieri li flimkien mal-kapitli l-oħra tal-ktieb iwaqqgħu l-moralità ta' Kristu ta' Nazaret. Għalhekk Nietzsche ftahar li hu kien l-ewwel kittieb immoralista li ried jagħti lid-dinja l-Bniedem il-Kbir skond filosofija ta' din l-art, għal ulied din l-art li għalihom hi hrafja kull tama tas-sema, u debbolezza ta' min jisthi minnha l-ħniena u l-mogħdrija tan-Nazzarenu.

X'inku li ta fama kbira lill-ktieb ta' Nietzsche? Jisthoqqlu, kif għidtilkom, l-isem tal-Vangelu anti-Kristjan. L-ewwelnett hu miktub bl-istil għoli poetiku viżjonarju li jtaffi l-kruha tal-idejat għax il-moħħ imsaħħar flok janalizza, jaċċetta l-impresjonijiet originali ta' moħħ poetiku. Imbagħad hemm raġun¹ oħra, u din hi li meta hareġ kien iż-żmien tal-materjalizmu, iż-żmien tar-razzjonalizmu, iż-żmien tal-filosofija bla Alla; żmien il-filosofija ta' A. Schopenhauer (1788-1860) l-awtur ta' "F² Dinja bħala Rieda u bħala Ideja", żmien il-pessimizmu filosofiku

ta' Haeckel u Spencer, perijodu li witta t-triq għad-dotrina pōsitiva ta' Auguste Comte (1798-1857), iż-żmien tad-Darwinisti fix-xjenza, u s-snin tad-dubju u tač-čahda ta' Renan. U kienu ħafna l-intellektwali li ntrebħu mill-idejat ta' Nietzsche, fost dawn Giovanni Papini qabel ma sar Kattolku, u l-poeta Inqliż Davidson (1857-1909) li meta d-dinja ma sabħieħ kif xtaqha, u lanqas ħa minn għandha dak li kien jistenna bħala Uebermensch, qatel lilu nnifsu kiesaħ u biered bħala att ta' rieda maħsuba, wara li kien fisser il-fehma tiegħu dwar is-suwicidju fil-poeżija The Testament of John Davidson.

Il-ħajja tiččajta ikrah u čajta tassew kerħa għamlet lil Friedrich Nietzsche, il-fahħar tal-gwerrier u tal-bniedem b'saħħtu, għax meta dan kien għad għandu 45 sena, kif għidtilkom marad u ġġennen. Skond l-istess tagħlim tiegħu, huwa minn dak inħar stess sar wieħed mid-dgħajfin li ma kellu l-ebda jedd għall-ħniena u l-mogħdrija tal-Qawwijn. Għall-Bniedem il-Kbir Nietzsche, Nietzsche marid jiggerra bla magħruf u barra minn sensih fit-toroq ta' Torin, kien bla drittijiet morali.

Wieħed Kbir, elf u tminn mitt sena qabel kien xandar kodič ta' ħniena u mħabba għall-morda u għall-imdejġin. Dan kien il-kodič ta' Gešù Kristu, dak li Nietzsche għajjar u maqdar kemm jelaħ. Fl-1900, Nietzsche miet u ħalla warajħ, imbarra l-ktieb li semmejna, xogħlijiet oħrajn, fost dawn l-aktar magħrufa, l-Ecce Homo, Gai Saber, u Lilħinn mit-Tajjeb u l-ħaž'n, kotba li filosofikament ħuma dokument tal-falliment ta' bniedem u ġenerazzjoni Atej, li wara li čaħdu s-saltna sabiħa tal-Kristjanežmu, riedu jibnu flokħa s-saltna tal-bniedem f'din id-dinja. L-esperjenza ta' žewġ gwerer koroh gidbu din il-ħolma tal-biža'. Il-kotba ta' Nietzsche bħala xogħlijiet letterarji għandhom dawk il-merti ta' ġenju originali li ħalla jigru fil-wičč tal-istorja tač-čiviltà mħawda tal-bniedem ħafna idejat perikuluži.

Idejat perikuluži sakemm l-esperjenza ma tgiddibhomx. U l-idejat ta' Nietzsche kienu mgiddbin fil-ğrajja tad-dinja u fil-ğrajja tiegħu stess.

ħemm Uebermensch wieħed — dak li għidtilkom fil-bidu — Il-Bniedem il-Kbir Nisrani, li ħu medda twila oġħla u aqwa min-Nisrani ordinarju.